

3

2024

ISSN-0207-4710

GÖYƏRÇİN



YURDUMUZA YAZ GƏLİR

Yurdumuza yaz gəlir,
Bu yaz bir başqa yazdı.
Qarabağ torpağında
Ordumuz tarix yazdı.

Baş qaldırır vüqarla
Yerdən xarıbülbüllər.
Çoxdan gözləyirdilər
Bu baharı bülbüllər.

Boylanır aya sarı,
Günə sarı bülbüllər,
Zəfər nəğməsi ötür
İndi sarı bülbüllər.

TƏMİZLİK

Qaçdı yurdumdan
Yolunu azan.
Qədim Şuşada
Səsləndi azan.

Havamız təmiz,
Suyumuz təmiz.
Əslimiz təmiz,
Soyumuz təmiz.

Yer-göy titrədi
İlahi səsdən.
Yurd təmizləndi
Murdar nəfəsdən.

Vətən eşqiylə
Döyünür ürək.
Bu təmizliyi
Qoruyaq gərək.

BİZİM

Göz oxşayan şələlə,
Şəfalı bulaq bizim...
Bərlı-bəhərli aran,
Şəfalı yaylaq bizim.

Dağları salama dur,
Zirvələrdən daşır nur,
Paralanmış Zəngəzur,
Bütöv Qarabağ bizim.

Harda var bu mənzərə?
Çəmən bələnib zərə,
Qoynu selli gen dərə,
Başı qarlı dağ bizim.

Arzulardı dillənən,
Bağçamızdı güllənən,
Xankəndində yellənən
Üçrəngli bayraq bizim.

Yağı bizə uduzdu,
Hər igid bir ulduzdu,
Halalca haqqımızdı
Xoşbəxt yaşamaq bizim...

BAYRAM HƏDİYYƏSİ

Bu yaz başqa bir yazdı,
Müqəddəs torpaq azad.
Analar qəmlənsə də,
Şəhidlərin ruhu şad...

Qayalara yazılan
İgidlərin səsi.
Zəfər onların xalqa
Bayram hədiyyəsi...

AFƏR

Təzə "Gündəliy"ində
Çoxlu "5" var Afərin!
Babası baxıb ona
Deyir:
- Qızım, Afərin!

OT SƏNİN, PENCƏR MƏNİM

Ay mənim təpəl quzum,
Qaç yanıma gəl quzum.
Süddə qalmasın gözün,
Axı sən otuxmusan.
Bəs niyə otlamırsan,
Ac deyilsən? Toxmusan?
Dodaqlarına batan
Tikandanmı qorxmusan?
Ay mənim qumral quzum,
Ay mənim qaşqa quzum.
Yeməsən, dadlı otu
Yeyəcək başqa quzu...
Dur yanıma düş gedək
Allı-güllü çəmənə...
Yaz otu çox dadlıdı,
İnanmırsan sən mənə?
Bitib yalda, yamacda
Neçə dərdin dərmanı...
Elə bil ki, çağırır
Güllər deyir dər məni...
Yaşıl ot sənin olsun,
Nərgiz, nilufər mənim.
Bu yonca, o qırxbuğum -
Ot sənin, pencər mənim...